

ሰንበት ዘቀዲሞስ

2 ሚያዝያ 2003 ዓ.ም. (10 April 2011)

መዝሙር፡

“ኒቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ አምላኽ ከም ዝመጸእካ ንሕና ብኣኻ ንኣምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስአኒ”።

ንባባት፡

- ሮሜ 8: 8~11
- 1ዮሐ 4: 18~ፍ፡
- ግ.ሐ. 5: 34~ፍ፡
- ዮሐ. 11: 1~45

ስብከት፡

ሐወጽከኒ ሌሊተ ወፊተንቡ ለልብየ፡ አመ ከርከኒ ወኢተረክበ ዓመጸ በላዕሌየ፡ ከመ ኢይንብብ አፉየ ግብረ እንላ እመ ሕያው። “ንልበይ ከአ ፈተንካዮ ብለይቲ ኸአ በጸሕካኒ፡ ፈተንካኒ ሓንቲ ኸአ አይረኸብካለይን፡ አፈይ ናይ ሰብ ተግባር ከይሃረብ ድላየይ እዩ”።

ሰንበት ዘቀዲሞስ ኣብ መዝሙር ናይ ዕለቱን ኣብ ቃል አምላኽን ተምሲሪትና ክንርእዮ ከሎና ኣብ ኢየሱስ ቀሪብና ብርሃኑ ክንሳተፍ፡ ከዊሉና ንዘሎ ጸልማት ቀንጢጥና ምሉእ ውህደት ምስኡ ክንፈጥር። አምላኽ ክንበጽሖ ሓቂ ክነግረና ልብና ክንከፍተሉ ድላየ እዩ። ኒቆዲሞስ ምስ ኢየሱስ ክሃረብ ብጽሙና ክረኽቦ ኢሉ ብላይቲ ኣብኡ ከይዱ ይብለና ወንጌል። ኣብ ሕይወትና ብፍላይ መገዲ አምላኽ ስሒትናሉ ኣብ ዘሎና እዋን ኣብቲ ጸልማት ሕይወትና ክንዕድሞ እሞ ከብርሃልን ኣብዚ ጊዜ ጾም ጥዑም ጊዜ እዩ።

ኢየሱስ ኣበይ ከም ዝርከብ ክንፈልጥ ኣሎና። መገዱ ቦትኡ ክብምኡ ኣበናይ ጊዜ ክንረኽቦ ይሕሸና ክንሓስቦ ኣሎና። ኣብ ቤተክርስቲያን ኣብ ከማና ዝንበሉ ሰባት ከምኡ ኣብ ግልዋኢ ሕይወትና ክንረኽቦ ኣሎና። ኣብ ገለ እዋን ኩነታትና ዘሎናዮ ዓይነት ሕይወት ገለ እዋን ከአ ሓላፍነትና ኣውሪድና ከም ዘይክርስቲያን ሕይወትና ክንመርሕ ከሎና ክንረኽቦ የጸግመና።

ኒቆዲሞስ ብዝነበሮ ሓላፍነትን ክብርን ሰብ እናረአዮ ንኢየሱስ ክረክብ አጸጊምዎ ነሩ። እንተኾነ ክረኽቦ ኢሉ ዝክአሎ ይገብር ነሩ። ምስ ረኽቦ አየቋረጸን ክሳብ ኣብ ሞቱን ቀብሩን ከም ዝተሓወሰ ወንጌል ይነግረና። ናይ ሎሚ ወንጌል ዮውሓንስ ኣብቲ ነልኣዛር ካብ ሙታን ዘተንስኦ መሰረት ጌርና ትንሳኤ ነፍስወከፍና ክንሓስብ የዘኻኸረና። ካብ ሞት ሓጢአት ክንትንሥእ እሞ ኣብቲ ኢየሱስ ዘለዎ ቦታ ክንመጽእ ይግባእ። ንኸዊሉና ዘሎ ጸልማት ክንቅንጥሎ ሎሚ እዋኑ እዩ።

ኣብ ሕይወትና ሓደ እንፈትዎ ወላዲና ቤተሰብና ምስ ሞተና ብርቱዕ ንጉሂ ምኽንያቱ ድሕሪ ሞቱ ዓለምና ትቕየር ካልእ መልክዕ ትለብስ ብዙሕ ይጎድለና። ሞት ናይ ሓደ ቤተሰብና ምስ አጋጠመ ቀልጢፉ ኣብ ልብና ዝመጽእ እቲ ጽቡቕ ናቱ ይርአየና። ኣብ ገለ በዲልናዮ እንተኾና ብፍላይ ብርቱዕ ግዕሳ ንገብር። ብሕይወቱ እንከሎ ክንገብረሉ ዝግብእና ከይገበርናሉ እንተ ሞቱ ብሓቂ ከቢድ ቁስሊ እዩ ዝሓድገልና። ክመውት ዝቐረበ ሰብ ክሃረብ እንከሎ እንተ ሰማዕና ንሱ/ንሳ ክጥዓሱ ከምኡ ቤተሰብ ደጊም ተወዲኡ እዩ እቕረ ተበሃሃሉ ይብሃል ደጊም ሞት መጺኦ እያ ተቐረብ ይኸውን። እዋን ሞት እዋን ዕርቂ ምሕረት ክኸውን ይኸእል እዩ። ሓንቲ እንግልላዊት ሰበይቲ ሲሞኔ ደ ቤቭዩር እትብሃል “ቀሊል ሞት” ኣብ ዝብል ንእሽቶይ መጽሓፍ ኣብ ዝጸሓፈቶ ብሃዕባ ኣብ መንጎ አዲአን ኣብ ሞንግሉን ዝነበረ ብርቱዕ ጽልኢ ኣብ ምወዳእታ ኣብ አፍደገ ሞት እንከላ አዲአ ኣብ ዕርቂ ከምዝተለወጠ ትነግር። ንብዙሕ እዋን ካብ ንእስነተይ ዝነበረና ጽልእን ናይ ጠባይ ፍልልይን ብሓንሳብ ክኸውን አየፍቅድን ነሩ ትብል። እንተኾነ ኣብ እዋን ሞታ እቲ

ሰንበት ዘረቀዲሞስ

ኩሉ ቃላታን ከቢድ ጠባያን አብ ጊዜ ሞታ ኩሉ ተቐይሩ። አብ መንጎ ክልቲኤን ክህልዎ ዝነበረ ርክብ አብ መወዳእታ አብ አፍደገ ሞት ተረኺቡ። እንትኾነ ወላ እጅ ደንጉዩ ይምጸእ እምበር ንዕርቀን ንሕድገትን ክግግቶ ኣይከአለን ኩሉ ተቐይሩ ሓዲስ ፍቕርን ርክብን ተጀሚሩ ። እዘን ናይ መወዳእታ እዋናት ነደን ንልን ናይ ዕርቅን ሕድገትን እዋን ኮይነን። አብ ሓዲስ ሕይወት አትየን። እቲ መይቱ ዝነበረ ርክብ አብ ሓዲስ ሕይወት ተመሊሱ። ነገራት ክሳብ ሞት ዝበጽሕ ክንጽበዮ የብልናን ብእዋኑ ክንኣልዮ ብግሩህ መንፈስ ክንቀራረብ ጽቡቕ እዩ። ርክብ ምስ ሰባት እዎ መቕርብና ክነቋርጽ እንከሎና ከቢድ እዩ እዚ ነቲ ምስ ኣምላኽ ዘሎና ርክብ ክነቋርጽ እንከሎና ዘስዕቦ ስቓይን መንፈሳዊ ሞትን የዘኻኸረና።

ንምዲት ናብ ሕይወት ምጽውዑ፡

አብ ወንጌል ንሎሚ ዝተነበና ሞት ኣልኣዛር ነቶም መቕርቡ ክንደይ ከቢድ ከምዝነበረ ብፍላይ ንክልተ ኣሕቱ ብርቱዕ ሓዘን ከም ዝነበረ ከምኡ ኣዝማድን ፈተውትን አብ ሓዘን ተኸፈልቲ ከም ዝነበሩ ነንብብ። ኢየሱስ ክምጸእ እንከሎ ኣልኣዛር ድሮ መይቱ ነሩ። ማርታ ልኢኻትሉ ብዘይምምጽኡ እና ኣጉሃያ ብሕርቃን “ጎይታይ አብዚ ነርካ እንተ ትኸውንሲ ኃወይ ኣይምሞተን ነሩ” ትብሎ ተስፋ ቁርጻት ብዝለበሰ ኣዘራርባ። እንተኾነ ኢየሱስ አብኡ ዘይምንባሩ ነቱ ዮውሓንስ ዝነግሮ ታሪኽ ዓቢ ተራ ነርዎ። ዮውሓንስ ካብ መጀመርታ ከምዝበሎ ብሞት ኣልኣዛር ወዲ ሰብ ክኸብር እዩ ይብል። ከምቲ አብ ዝሓለፈ ሰንበት ነቲ ብዕዉሩ ዝተወልደ ሰብ ብርሃን ኮይኑ ዘብርሃሉ ሞት ኣልኣዛር ከኣ ኢየሱስ ሕይወት ከም ዝኾነ ክግለጽ እዩ።

ዮውሓንስ ወንጌላዊ ነቲ አብ መጀመርያ ወንጌሉ ዝተናገሮ ዓቢ ሓቂ አብዚ የብርሃልና። “ሕይወት አብኡ ነበረት እታ ሕይወት ከኣ ብርሃን ሰብ ነበረት ብርሃንውን አብ ጸልማት የብርህ ጸልማት ከኣ ኣይሰግርን” (ዮሐ. 1:4~5) ንዝብል አብዚ ንሱ ናይ ሕይወት ምንጫ ከምዝኾነ ይነግረና። ንማርታ ሓውኪ ክትንሥእ እዩ ክብላ እንከሎ ሕጂ ክትንሥእዩ ማለቱ እዩ። “አነ ትንሣኤን ሕይወትን እየ” ናይ ሞትን መቓብርን ጸልማት ንኢየሱስ ኣይከጸልምቶን እዩ። ሞት ዘካርያስ ኢየሱስ ደንጉዩ ብምምጽኡ ካብቲ ናብ ሕይወት ከምጽኦ ዝገብሮ ዘምጽኦ ጸገም የብሉን። ብዓቢ ድምጺ እናጸውዔ ነቲ ምዲት “ኣልኣዛር ትንስእ! ውጻእ! ይብሎ።

እቲ ዝዓበየ ተአምራት ኣልኣዛር እቲ ሬሳ ንቃል ኢየሱስ ምስምዑን ምእዛዙን እዩ። ንድምጺ ወድሰብ ስለ ዝሰምዔ ከምብሓድስ ክነብር ይጅምር። እቲ ዓቢ ነቢያዊ ቃል ኢየሱስ ክፍጸም ይርኣ፡ “እቶም ምዲታት ድምጺ ወዲ ኣምላኽ ዝሰምዑላ ሰዓት ትመጽእ ኣላንሳ ኸኣ ሕጂ እያእቶም ዝሰምዕዎ ዘበሉ ድማ ብሕይወት ከም ዝነብሩ ብሓቂ ብሓቂ እብለኩም ኣሎኹ” (5: 25)።

ኣልኣዛር ክብ መቓብር ክትንስእ እንከሎ ናይ ሬሳ ጨርቂ እዩ ተኸዲኑ ዝነበረ ጌን ተጠቕሊሉ እዩ ነሩ። ኸው ኢየሱስ ነቶም ምስኡ ዝነበሩ ከምዚ ይብሎም “ ነዚ እምኒ ኣልዕልዎ. . . ፍትሕዎ እዎ ይኺድ ጎደግዎ” ይብሎም። እቶም ህዝቢ ኢየሱስ ዝበሎም ስለ ዝገበሩ አብ ምፍታሕ ኣልኣዛርን አብ ሓዲስ ሕይወት ክኣቱን እጃምዎ ኣበርከቱ።

ናታትና ግደኸ!

ናይ ኣልኣዛር ካብ ሞት ምትንሣእ ዝገልጸ ዓቢ ሓቂ እንተሎ ኢየሱስ ጎይታ ሕይወት ምጃኑ እዩ። ንሱ ካብ መቓብርና ክጽውዓና ክእለት ኣለዎ። ንክርስትያን ሕይወት ዝጅምሮ ወላ እውን እንተ ሞትና ንቃል እግዚአብሔር እንተሰማዕናን እንተ ተኣዘዝናን እዩ። አብ ተምክሮ ከም እንርእዮ ክንትንስእ ምእንቲ ብሥጋና ክንመውት ግድነት ኣይኮነን። ብሕይወትና እንከሎና ክንመውት ክንከውን ንኸእል ኢና እዚ ኸኣ አብ ቃልን አብ ማሕበርን ተስፋ ብምግባር እዩ።

ድምጺ ኢየሱስ ኩሉ ጊዜ ይጽውዓና ምኽንያቱ ንመቓብር ናይ ኩሉ ጊዜ ዝህና ከይንገብሮ። ከምኡ እውን ናይ ኣሕዋትና ሓላፍነት ከምእንለብስ ይገብረና ከም ኣልኣዛር ዝተሓገዘ ካብ ዘለውዎ መቓብር ክወጹ ክንሕግዞም። ኢየሱስ ብነፍሲ ወከፍና ገሩ ንብዙሓት ካብ ጸልማት ሕልናን ግብርን ክፍትሑ ክልእከና ድላዩ እዩ። ከምቲ ቅዱስ ጳውሎስ ዝብሎ ንሕና መታዓይይቲ ኣምላኽ

ሰንበት ዘኒቀዲሞስ

አና። ሓደ ሓውና ወይ ሓፍትና ብሕይወት ተቆቢሮም እንተ ረኤና ከምቲ ኢየሱስ ዝገብሮ ከም ግለሰባትን ከም ማሕበርን ክንገብር ይግባእ። ክንጽውዎምን ነጻ ከምዝኾኑ ክንገብሮም ይግባእ። ኢየሱስ ነልኣዛር ጥራሕ ኣይኮነን ጸዊዑ ንነፍስወከፍና እውን ይጽውዕ ኣሎ። “ካብ ዘሎኻዮ ድነ ሞት ውጻእ፤ ነጻ ኩን ካብ ማእሰርቲ፤ ካብ ማእሰትሪ ሞት ተፈቲሕካ ኣብ ኩሉ ኪድ፤ ነቲ ብፈቃር ኣምላኽ ዝተሞህበካ ሕይወት ብምሉእ ንበሮ ይብለና። ድቂ ትንሣኤ ስለ ዝኾነ ኣብ ኩሉ ዝገጥም ጸገማት መስከርቲ ትንሣኤን ሕይወትን ክንከውን ትሑዛት ኣና። ወዲ ክርስቶስ ሓዉ ሃፍቱ ብድነ ሞት እናተሳቐየ ጓይላ ኣይከይድን እዩ እዚ ባሕሪ ክርስትና ኣይኮናን። ዝተንሥኤ ክርስቶስ ሎሚ እውን ነቲ ንሰባት ብኹል ዝሕድስ፤ ካብ ኩሉ ሓጢአት ምሕረት ዘምጽእ ጸጋ ኣምላክ ኣብ ግላውን ሓበራውን ፅህወትና ክነምጽኦ ይደልየና።

ከምቲ ንኣልኣዛር ናብ ሕይወት ዝጸውዖ ንነፍስወከፍና ንሕይወት ክጽውዕና ነቲ ኣሲሩና ዘሎ ማእሰርቲ ሰይጣን ክንፈትሖ በዚ ቅዱስ እዋን መገዲ ቅድስና ክንሕዝ ንኣምላኽ መጺኤ ኣሎኹ ፍትሓኒ ክንብሎ ኣፍደገ ድሕነት ይኸፍተልና ኣሎ። ንኹሉ ነቲ ከይነፍቅርን ከይንፍቀርን ዝግግተና ኩሉ ክንሓድጎ እሞ ብክርስቶስ ኣብ ሓዲስ ሕይወት ክንኣቱ። ነቲ ከም ናእዚ ጸምጺ ቁርጽፍቻድ ገርና እንተ ተጎግዝና ብምዓልቲ ፋሲኻ ትንሣኤ ኣይክገርመናን እዩ።

ጸምና ፍሪ ክህልዎ ነዚ ዝስዕብ ኣብ ልብና ክንገድር ይግብእና፡

- **ኃጢአት ሞት ነፍሲ የምጽኣልና።** ኣብ ኃጢአት ዝነበር ሰብ ብነፍሱ ምዉት እዩ። ኣብዚ እዋን ካብ ጸቂጡና ዘሎ ናይ ሞት ዕዳ ንጻ ክንከውን ንሕተት ኣሎና። ንኃጢአትና ደፈርና ክንስሓሉ እሞ ምሕረት ኣምላኽ ክንቅበል።
- **ኣብ ጎድገት ኃጢአቶም ንከማና ዝኣምሰሉ ክንሕግዝ።** ጉዕዞ መንግስተ ሰማይ በይንኻ ክትከዶ ጥዑም ኣይኮነን ድሕነት ወገና ከሰክፈና ኣለዎ። እንታይ ገደስኒ ባዕሉ/ባዕላ ትፈልጥ ክንብል ከቢድ እዩ ስለዚ ኣፍደገ ሰማይ ንኸፈተሎም።
- **ንትንሣኤ ክርስቶስ ብግልና ንሰናደውሉ።** ነፍሲ ወከፍና ዓቢ ጉዳይ ነፍሲ እዩ ዝኣትወና ዘሎ ስለዚ ሎሚ ውራይ ነፍስና ክግድሰና ኣለዎ። ኣብ መቻብር ሞት ከይንህሉ ሕልናና ንሕተታ። እሞ ተንሥኤ ዝብል ቃል ክንሰምዕ ንኣምላኽ ተዛረብኒ ንበሎ።
- **ቅዱስ ጳውሎስ ብመንፈስ ትንሣኤ ክንንቀሳቐስ ይደልየና።** ኣባይ ዝነበር ዘሎ ክርስቶስ እምበር ኣነ ኣይኮንኩን ክሳብ ምባል ክንበጽሕ ይላበወና። ዝተሓደስ ሕይወት ለቢስና ንቕድሚት ክንጥምት ይግባእ።

ኢየሱስ ነልኣዛር ካብ ሞት ካብ መቻብር ኣተንሢእዎ ሓዲስ ሕይወት ኣልቢስዎ ሎሚ ንኣይን ንኣኹም ሓዲስ ሕይወት ከልብስና ይጽውዕና ኣሎ። ከምቲ ኣልኣዛር ኣብ ምቻብር ማይቱ ከሎ ዝሰምዖ እሞ ዝተንሥኤ እስከ ሎሚ ሰሚዕና ክንሕደስ ንስምዓዮ።

ማርያም ንክርስቶስ ምስ ወለደት ሕይወትና ርክብና ምስ ኣምላኽ ሓዲሳቶ ሎሚ ኣብዚ ጊዜ ጸም ብኹሉ ክሕደስ ምስ ወዳ ክንውሃሃድ ክትሕግዝና ጠበቓና ኩኒ ንበላ። ኣምላኽ ብማርያም ዝመጸ ይሰምዕ እዩ እሞ ደፈርና ኣብ ቤት ወድኺ ክንኣቱ ናይ ኩሉ ክፍኣትና ሕድገት ኣውህብና ንበላ።

ኣባ ንጉሠ ፍሥሓ